

प्रादेशिक समाचार
आकाशवाणी जयपुर-अजमेर

दिनांक: 20.01.2018

समय: 18.30

0000

- राष्ट्रपति रामनाथ कोविंद ने नई दिल्ली में विभिन्न क्षेत्रों में उल्लेखनीय योगदान करने वाली महिलाओं को किया सम्मानित – कहा अवसर मिलने पर महिलाओं ने असाधारण उपलब्धियां हासिल की हैं
- भारतीय दूर संचार प्राधिकरण ट्राई ने विमान यात्रा के दौरान यात्रियों को सैटेलाइट और क्षेत्रीय नेटवर्क से मोबाइल और इंटरनेट सेवा की अनुमति देने की सिफारिश की
- प्रदेश में मुख्यमंत्री जल स्वावलम्बन अभियान के तीसरे चरण की आज से शुरुआत
- अजमेर और अलवर लोकसभा सीट तथा मांडलगढ विधानसभा सीटों के उपचुनाव के लिए प्रचार कार्य हुआ तेज

0000

राष्ट्रपति रामनाथ कोविंद ने कहा है कि महिलाओं ने विभिन्न क्षेत्रों में देश का नाम रोशन किया है । आज राष्ट्रपति भवन में एक समारोह में विभिन्न क्षेत्रों में उल्लेखनीय योगदान करने वाली महिलाओं को उनकी विशिष्ट उपलब्धियों के लिए सम्मानित करते हुए उन्होंने कहा कि अवसर मिलने पर महिलाओं ने असाधारण उपलब्धियां हासिल की हैं ।

0000

भारतीय दूरसंचार प्राधिकरण-ट्राई ने विमान यात्रा के दौरान यात्रियों को सैटेलाइट और क्षेत्रीय नेटवर्क से मोबाइल और इंटरनेट सेवा की अनुमति देने की सिफारिश की है। प्राधिकरण ने सिफारिशों में कहा है कि विमान यात्रा के दौरान इंटरनेट और मोबाइल संचार की इनफ्लाइट संपर्क के रूप में अनुमति होनी चाहिए। दूरसंचार विभाग ने घरेलू और अंतर्राष्ट्रीय उड़ानों में वायस, डेटा और वीडियो सेवा उपलब्ध कराने के इस प्रस्ताव पर पिछले वर्ष अगस्त में प्राधिकरण के सुझाव मांगे थे।

0000

राज्य के 8 जिला अस्पतालों, दो सामुदायिक स्वास्थ्य केन्द्रों और 27 प्राथमिक स्वास्थ्य केन्द्रों को स्वच्छता और गुणवत्तापूर्ण चिकित्सा सेवाएं देने के लिए कायाकल्प पुरस्कार दिया जाएगा । चिकित्सा और स्वास्थ्य विभाग के सचिव तथा एनएचएम के मिशन निदेशक नवीन जैन ने बताया कि जिला अस्पताल की श्रेणी में पहले स्थान पर झुंझुनू जिला अस्पताल, सामुदायिक स्वास्थ्य केन्द्रों की श्रेणी में उदयपुर जिले की सीएचसी नाई पहले स्थान पर रही ।

0000

केन्द्र सरकार की ओर से राजस्थान में गंभीर रोग से ग्रसित रोगियों के दर्द को कम करने वाली चिकित्सा सेवा विषय पर आज राष्ट्रीय प्रशिक्षण कार्यक्रम आयोजित किया गया । इस छह दिवसीय कार्यक्रम में जोधपुर जिला के चिकित्सा अधिकारी और नर्सिंगकर्मी शामिल हुए ।

0000

प्रधानमंत्री नरेंद्र मोदी 28 जनवरी को आकाशवाणी से मन की बात कार्यक्रम में लोगों से अपने विचार साझा करेंगे। इस कार्यक्रम की यह 40वीं कड़ी होगी। मन की बात कार्यक्रम के लिए लोग अपने सुझाव माई जी ओ वी डॉट इन पर भेज सकते हैं।

0000

प्रदेश में मुख्यमंत्री जल स्वावलम्बन अभियान ग्रामीण के तीसरे चरण का 20 जिलों और नगरीय के दूसरे चरण का 162 शहरों में आज से शुभारंभ हुआ । इस अभियान की संबंधित जिलों के प्रभारी मंत्री और प्रभारी सचिव ने शुरुआत की । गृहमंत्री गुलाबचन्द कटारिया ने जयपुर जिले की ग्राम पंचायत रामपुरा ऊंती से इस चरण का शुभारंभ किया। करौली जिले के गांव मचेट में जिला कलेक्टर ने तलाई कार्य का शुभारंभ किया । पाली जिले के उमकली गांव में नगर परिषद सभापति ने इस अभियान की शुरुआत की । झालावाड़ जिले के शेरपुर गांव में जन अभाव अभियोग निराकरण समिति के अध्यक्ष श्री कृष्ण पाटीदार ने इस अभियान की शुरुआत की । प्रदेश के अन्य जिलों से भी मुख्यमंत्री जल स्वावलम्बन अभियान के कार्यक्रमों के समाचार मिल रहे हैं।

0000

प्रदेश में अलवर और अजमेर लोकसभा क्षेत्र तथा मांडलगढ विधानसभा सीट के उपचुनाव में भारतीय जनता पार्टी और कांग्रेस ने प्रचार अभियान तेज कर दिया है । अजमेर लोकसभा उपचुनाव में भाजपा प्रत्याशी रामस्वरूप लाम्बा के समर्थन में मुख्यमंत्री वसुंधरा राजे ने नसीराबाद में रैलियों को संबोधित किया तथा जन सम्पर्क किया । प्रदेश कांग्रेस अध्यक्ष सचिन पायलट ने आज अजमेर जिले में विभिन्न क्षेत्रों का दौरा कर कांग्रेस प्रत्याशी के समर्थन में रैलियां और जन सम्पर्क किया ।

0000

अलवर लोकसभा क्षेत्र का दौरा करने आये चुनाव आयुक्त अश्वनी भगत को कांग्रेस ने सरकारी मशीनरी का दुरुपयोग करने पर भाजपा की शिकायत की । टीम ने सबसे पहले राजनीतिक दलों के प्रतिनिधियों से सर्किट हाउस में अलग अलग बैठक कर उनकी समस्याओं और शिकायत सुनने के बाद आचार संहिता का पालन करने और चुनाव व्यय के बारे में जानकारी ली । श्री भगत ने पत्रकारों से बातचीत करते हुए बताया कि अलवर और अजमेर लोकसभा उपचुनाव तथा मांडलगढ विधानसभा उपचुनाव में पहली बार सेना और अर्द्ध सैनिक बलों के जवान ईटीबीपीएस के जरिए मतदान कर सकेंगे ।

0000

सेना दिवस के उपलक्ष्य में सेना की रणबांकुरा डिविजन की ओर से बीकानेर के करणी सिंह स्टेडियम में आज से सैन्य प्रदर्शनी-अपनी सेना को जानो शुरू हुई । प्रदर्शनी का उद्घाटन रणबांकुरा डिविजन के मेजर जनरल जी एस कहलों ने मैराथन दौड़ को हरी झंडी दिखाकर किया । प्रदर्शनी में सेना के आधुनिक हथियारों का प्रदर्शन किया गया । इस अवसर पर उन्होंने बताया कि इस प्रदर्शनी का उद्देश्य युवाओं को सेना से जोड़ना है ।

0000

उद्घाटन के मौके पर सेना का तोप प्रदर्शन, एनसीसी के कैडेट द्वारा घुड़सवारी और बैण्ड प्रदर्शन भी किया गया ।

0000

विवादित फिल्म पद्मावत को सुप्रीम कोर्ट द्वारा हरी झंडी मिलने के बाद से ही देशभर में विरोध प्रदर्शन प्रारंभ हो गए हैं । इसी क्रम में चित्तौड़गढ के सर्वसमाज ने विराध तेज कर दिया है । जौहर क्षत्राणी मंच ने मामले को लेकर कल स्वाभिमान रैली निकालने का निर्णय लिया है । वहीं मेवाड़ राजघराने के महाराणा महेन्द्र सिंह मेवाड़ ने भी प्रधानमंत्री और प्रदेश की मुख्यमंत्री को चिट्ठी लिखकर जनभावना के अनुरूप इस फिल्म पर प्रतिबंध लगाने की मांग दोहरायी है ।

0000

राजपूत करणी सेना ने एलान किया है कि 28 जनवरी को राजस्थान में संजय लीला भंसाली की फिल्म पद्मावत को किसी भी सूरत में प्रदर्शित नहीं होने दिया जाएगा । इसके लिए पूरे प्रदेश में जनता कर्फ्यू लगाया जाएगा । अगर कोई सिनेमाघर फिल्म को प्रदर्शित करता है तो वह उसकी जिम्मेदारी होगी । राजपूत करणी सेना के राष्ट्रीय संयोजक लोकेन्द्र सिंह कालवी और प्रदेश अध्यक्ष महीपाल सिंह मकराना ने आज जयपुर में पत्रकार वार्ता में कहा कि सुप्रीम कोर्ट के आदेश से राजपूत समाज की भावनाएं आहत हुई हैं । इसके विरोध में 24 जनवरी को प्रदेशव्यापी पूरे समाज के लोगों के साथ सर्व समाज के लोग भी सड़क पर उतरेंगे ।

0000

और अब जिलों से प्राप्त अन्य समाचार -

- राजसमंद जिले की मण्डावर ग्राम पंचायत में आज शराबबंदी को लेकर मतदान हुआ । शाम पांच बजे तक चले मतदान में कुल 65 दशमलव आठ नौ प्रतिशत लोगों ने भाग लिया ।
- उदयपुर जिले के मावली बार एसोसिएशन का शपथग्रहण समारोह आज सम्पन्न हुआ । नव निर्वाचित पदाधिकारियों को राजस्थान उच्च न्यायालय के न्यायाधीश रामचंद्र सिंह झाला ने शपथ दिलायी ।

- नागौर में सूफी संत हमीदुद्दीन नागौरी का 766वां उर्स पर आज शहर के विभिन्न मार्गों से जुलूस निकाला गया ।
- नागौर जिले के प्रसिद्ध रामदेव पशु मेले में अब तक विभिन्न नस्ल के दो हजार 300 पशु बिक्री के लिए लाए जा चुके हैं । मेले में अन्य राज्यों के पशुपालक भी बड़ी संख्या में आ रहे हैं ।
- जयपुर में आज राज्यपाल कल्याण सिंह से उत्तराखण्ड विधानसभा के अध्यक्ष प्रेमचंद अग्रवाल ने मुलाकात की ।

0000

संसदीय मंत्रालय की ओर से आज बीकानेर में यूथ पार्लियामेंट प्रतियोगिता आयोजित की गई । इस अवसर पर यूथ पार्लियामेंट की समीक्षा बैठक को संबोधित करते हुए सचिव राजीव यादव ने कहा कि लोकतांत्रिक प्रक्रिया से देश के युवाओं को रूबरू कराने के लिए ये प्रतियोगिताएं आयोजित की जा रही हैं ।

0000